



राजभवन सूचना परिसर, उत्तराखण्ड  
प्रेस विज्ञप्ति

## 'अन्तर्राष्ट्रीय महिला दिवस' पर महिलाओं को राज्यपाल की बधाई व शुभकामनाएं खूबसूरत सपनों, अनंत उड़ानों और असीमित शक्ति को आत्मसात करने का अवसर

राजभवन देहरादून 07 मार्च, 2019

राज्यपाल श्रीमती बेबी रानी मौर्य ने अन्तर्राष्ट्रीय महिला दिवस पर सभी महिलाओं को बधाई और शुभकामनाएं दी हैं। राज्यपाल ने कहा कि अन्तर्राष्ट्रीय महिला दिवस महिलाओं और बच्चियों के खूबसूरत सपनों, अनंत उड़ानों और असीमित शक्ति को समझने तथा आत्मसात करने का अवसर है।

राज्यपाल श्रीमती मौर्य ने कहा कि अन्तर्राष्ट्रीय महिला दिवस महिलाओं के सशक्तिकरण और उनके अधिकार को समर्पित दिवस है। महिलाओं के सशक्तिकरण के लिए लैंगिक समानता और आर्थिक स्वावलंबन अत्यंत आवश्यक है। लैंगिक विषमता दूर करने के लिए सामाजिक नवचेतना को बढ़ावा देना होगा। अभी भी ऐसे बहुत से लोग हैं जो बेटे और बेटी में भेद करते हैं। इस सोच को बदलना समय की मांग है। एक **'जेण्डर इक्वल सोसाइटी'** के लिए **कम्यूनिटी सेफ्टी**, शिक्षा के समान अवसर, घरेलू हिंसा से बचाव, कार्यालयों में महिलाओं के लिए बेहतर माहौल जैसी विभिन्न परिस्थितियों पर समग्रता से विचार करना जरूरी है।

राज्यपाल ने कहा कि महिलाओं को आर्थिक रूप से सशक्त और स्वावलंबी बनाना बहुत जरूरी है। महिलाओं को भी अपने आर्थिक स्वावलंबन की दिशा में प्रयास करने होंगे। उत्तराखण्ड राज्य के सर्वांगीण विकास में यहाँ की मातृशक्ति का अमूल्य योगदान है। पर्यटन आधारित उद्यम, कृषि, औद्योगिकी, लघु एवं कुटीर उद्योगों में कई महिला स्वयं सहायता समूहों द्वारा अच्छा कार्य किया जा रहा है। आवश्यकता इस बात की है कि इन सफलता की कहानियों को घर-घर तक पहुंचाया जाए और अधिक से अधिक महिलाओं को प्रेरित किया जाए।